



दक्षिण भारत राष्ट्रमत

தக்ஷிண் பாரதத் ராஷ்ட்ரமத் | தினகரி ஹிந்தி நாளிதழ் | चेन्नई और बेंगलूरु से एक साथ प्रकाशित



5 भारतीय विरासत में सिख गुरुओं का अविस्मरणीय योगदान रहा : योगी

6 गोपाष्टमी का उद्देश्य गौ प्रेम, गौ संरक्षण और गौ संवर्द्धन

7 डॉन पलथारा के अगले सिनेमाई ब्रह्मांड में प्रवेश करेंगी पार्वती थिरुवोथु

फर्स्ट टेक

एलन मस्क ने विकिपीडिया को टक्कर देने के लिए ग्रीकिपीडिया शुरू किया


वॉशिंगटन/एपी। एलन मस्क ने ग्रीकिपीडिया नामक एक क्राउडसोर्स ऑनलाइन विश्वकोश शुरू किया है, जिसे वह विकिपीडिया के प्रतिद्वंद्वी के रूप में स्थापित करना चाहते हैं। सोशल मीडिया पर एक पोस्ट में मस्क ने कहा कि ग्रीकिपीडिया डॉट कॉम संस्करण 0.1 अब लाइव है और वादा किया कि संस्करण 1.0 (शुरुआती संस्करण से) 10 गुना बेहतर होगा। उन्होंने कहा कि ग्रीकिपीडिया का लक्ष्य सत्य, संपूर्ण सत्य और केवल सत्य पेश करना है। मस्क ने पहले भी विकिपीडिया की आलोचना करते हुए कहा था कि यह दुप्रचार से भरा हुआ है और लोगों से इस साइट को दान देना बंद करने का आह्वान किया था। सितंबर में मस्क ने घोषणा की थी कि उनकी कृत्रिम बुद्धिमत्ता (एआई) कंपनी 'एक्स एआई' ग्रीकिपीडिया पर काम कर रही है।

उड़ानों में पावर बैंक के इस्तेमाल पर प्रतिबंध लगा सकता है डीजीसीए

नई दिल्ली/भाषा। विमानन नियामक डीजीसीए वैधिक व्यवहार का अध्ययन करने के बाद उड़ानों में पावर बैंक के इस्तेमाल पर कुछ हद तक प्रतिबंध लगा सकता है। एक वरिष्ठ अधिकारी ने यह जानकारी दी। इंडिगो की एक उड़ान में 19 अक्टूबर को एक यात्री के पावर बैंक में आग लगने के बाद नागर विमानन महानिदेशालय (डीजीसीए) उड़ानों में पावर बैंक के इस्तेमाल की जांच कर रहा है। अधिकारी ने पीटीआई-भाषा को बताया कि कुछ प्रतिबंध लगाए जा सकते हैं, लेकिन पावर बैंक के इस्तेमाल पर पूरी तरह प्रतिबंध लगाने की कोई योजना नहीं है।

दक्षिण अफ्रीका तीन साल बाद एफएटीएफ की 'गे सूची' से बाहर निकला

जोहानिसबर्ग/भाषा। दक्षिण अफ्रीका को करीब तीन साल बाद वित्तीय कार्रवाई कार्य बल (एफएटीएफ) की संदिग्ध (ग्रे) सूची से बाहर निकलने में सफलता मिली है। वैश्विक धन शोधन और आतंकवादी वित्तपोषण निगरानी संस्था ने पिछले सप्ताह पेरिस में अपनी तीन दिवसीय पूर्ण बैठक के समापन के बाद इस निर्णय की घोषणा की। एफएटीएफ की संदिग्ध सूची में शामिल देशों पर कड़ी निगरानी रखी जाती है और ऐसे देशों को धन शोधन, आतंकवादी वित्तपोषण आदि का मुकाबला करने के लिए रणनीतिक कमियों को दूर करना होता है। दक्षिण अफ्रीका के वित्त मंत्रालय ने एक बयान में कहा, "गत 32 महीनों में, दक्षिण अफ्रीका ने कार्य योजना की प्रगति का आकलन करने के लिए एफएटीएफ द्वारा नियुक्त समीक्षकों की एक टीम के साथ काम किया है।"



मिशन मंडेला

दक्षिण भारत राष्ट्रमत

दक्षिण भारत का लोकप्रिय हिन्दी दैनिक
epaper.dakshinbharat.com



केलाशा मण्डेला, मो. 9828233434

नमक हशाम

कुछ लगा रहे नारे जम कर, कह कर खुद को खालिस्तानी। कुछ नक्सलवादी बने हुए, कर रहे देश में मनमानी। कुछ तोड़ रहे हैं देश आज, फितरत जिनकी पाकिस्तानी। थाली में छेद कर रहे हैं, बन करके वे हिंदुस्तानी।।

सरकार किसानों के कल्याण के लिए प्रतिबद्ध : प्रधानमंत्री मोदी

दक्षिण भारत राष्ट्रमत
dakshinbharat.com

नई दिल्ली/भाषा। प्रधानमंत्री नरेन्द्र मोदी ने मंगलवार को चालू रबी सत्र के लिए गैर-यूरिया उर्वरकों फॉस्फोरस और पोटाश पर पोषक तत्व-आधारित सब्सिडी दरों को मंजूरी देने के कैबिनेट के फैसले की सराहना की और कहा कि उनकी सरकार किसानों के कल्याण के लिए प्रतिबद्ध है।

केंद्रीय मंत्रिमंडल ने रबी सत्र 2025-26 के लिए फॉस्फोरस (पी) और सल्फर (एस) पर सब्सिडी बढ़ाते हुए कृषक समुदाय को राहत प्रदान करने के लिए 37,952 करोड़ रुपए की सब्सिडी को मंजूरी दी है।



मोदी ने सोशल मीडिया मंच 'एक्स' पर पोस्ट किया, "हम देशभर के अपने किसान भाई-बहनों के कल्याण के लिए प्रतिबद्ध हैं। इसी दिशा में हमारी सरकार ने एक बड़ा कदम उठाते हुए 2025-26 के रबी सत्र के लिए फॉस्फोरस और पोटाश उर्वरकों पर सब्सिडी को मंजूरी दी है। इससे जहां अन्नदाताओं को किफायती दर पर उर्वरक उपलब्ध हो सकेगा, वहीं उनकी कमाई भी बढ़ेगी।"

प्रधानमंत्री की अध्यक्षता में मंत्रिमंडल ने चालू रबी सत्र के लिए फॉस्फोरस पर सब्सिडी को 43.60 रुपए प्रति किलोग्राम से बढ़ाकर 47.96 रुपए प्रति किलोग्राम कर दिया है। इसी तरह, सल्फर पर सब्सिडी 1.77 रुपए प्रति किलोग्राम से बढ़ाकर 2.87 रुपए प्रति किलोग्राम कर दी गई है।

दूसरी ओर, नाइट्रोजन (एन) और पोटाश (के) के लिए सब्सिडी दरों में कोई बदलाव नहीं किया गया है। नई दरें एक अक्टूबर 2025 से 31 मार्च 2026 तक प्रभावी रहेंगी।

देश के कई हिस्सों में रबी फसलों (सर्दियों के मौसम में होने वाली फसलों) की बुवाई शुरू हो गई है। इस मौसम में उगाई जाने वाली मुख्य फसलें गेहूं, सरसों और चना हैं।

नई नेवी ब्लू पीक कैप



मुख्यमंत्री सिद्धरामय्या और उपमुख्यमंत्री डीके शिवकुमार ने मंगलवार को बेंगलूरु के विधान सौध में पुलिस कांस्टेबलों के लिए नई नेवी ब्लू पीक कैप (ब्रिटिश काल की डीली टोपी की जगह) लॉन्च की और वितरित की।

नेतन्याहू ने गाजा पर हमले का आदेश दिया

हमारा ने बंधक का शव लौटाने में देरी की घोषणा की

दक्षिण भारत राष्ट्रमत
dakshinbharat.com

तेल अवीव/एपी।

इजराइल के प्रधानमंत्री बेंजामिन नेतन्याहू ने कहा कि उन्होंने सेना को गाजा में तुरंत शक्तिशाली हमले करने का आदेश दिया है, जिसके जवाब में हमारा ने घोषणा की कि वह एक बंधक का शव लौटाने में देरी करेगा। इस घटनाक्रम को अमेरिका की मध्यस्थता वाले युद्ध-विराम के लिए एक नई चुनौती के रूप में देखा जा रहा है।

नेतन्याहू ने सेना के यह जानकारी देने के कुछ ही देर बाद गाजा पर फिर से हमले करने का आदेश दिया कि हमारा ने दक्षिणी गाजा में इजराइली



बलों पर गोलीबारी की है। इससे पहले, दोनों पक्षों में तब तनाव बढ़ गया था, जब नेतन्याहू ने कहा था कि हमारा की ओर से रातोंरात लौटाए गए एक बंधक के अवशेष, लगभग दो साल पहले इजराइली सैनिकों द्वारा गाजा में बरामद किए गए एक बंधक के शव के हैं।

नेतन्याहू ने अवशेषों की वापसी को अमेरिका की मध्यस्थता वाले युद्ध-विराम समझौते का स्पष्ट उल्लंघन करार दिया, जिसके तहत हमारा को सभी इजराइली बंधकों के

शवों को जल्द से जल्द लौटाना है।

युद्ध-विराम के खतरे में पड़ने का एक और संकेत मंगलवार को उस समय मिला, जब दक्षिणी शहर राफा में इजराइली सैनिकों पर गोलीबारी की गई। इसके बाद इजराइली बलों ने भी जवाबी कार्रवाई की। गाजा में अब भी 13 बंधकों के शव हैं और उन अवशेषों को सौंपने की धीमी प्रक्रिया में युद्धविराम के अगले चरणों को लागू करने में चुनौती पेश कर रही है।

हमारा ने कहा है कि वह गाजा में भारी तबाही के बीच शवों का पता लगाने के लिए संघर्ष कर रहा है, जबकि इजराइल ने चरमपंथी समूह पर जानबूझकर शवों को लौटाने में देरी करने का आरोप लगाया है।

लाहौर दुनिया का सबसे प्रदूषित शहर बना

दक्षिण भारत राष्ट्रमत
dakshinbharat.com

लाहौर/भाषा। एक निजी प्रौद्योगिकी कंपनी के आंकड़ों के मुताबिक पाकिस्तान का लाहौर शहर सोमवार को दुनिया का सबसे प्रदूषित शहर रहा।

एक सप्ताह में ऐसा दूसरी बार हुआ है, जहां धुंध का स्तर विश्व स्वास्थ्य संगठन के मानदंडों से कहीं अधिक खतरनाक स्तर पर पहुंच गया।

पाकिस्तान के पंजाब प्रांत की राजधानी लाहौर का अपना वायु गुणवत्ता सूचकांक नहीं है। हालांकि प्रांतीय सरकार का कहना है कि वह स्मॉग आपातकालीन योजना को सक्रिय रूप से लागू कर रही है, विशेष रूप से लाहौर में।



आईक्यूएयर के नामक कंपनी के मुताबिक लाहौर का वायु गुणवत्ता सूचकांक (एक्यूआई) खतरनाक स्तर 312 तक पहुंच गया। शहर की आबो हवा में सबसे हानिकारक कण पीएम 2.5 की सांद्रता 190.5 माइक्रोग्राम प्रति घन

मीटर तक पहुंच गई। आईक्यूएयर ने एक बयान में कहा, "यह स्तर विश्व स्वास्थ्य संगठन (डब्ल्यूएचओ) के वार्षिक वायु गुणवत्ता दिशानिर्देश से 25 गुना ज्यादा है। लाहौर का 'रियल-टाइम स्टेशन रैंकिंग' और भी भयावह

भारत का 2050 तक वैश्विक स्वच्छ ऊर्जा केंद्र बनने का इरादा : राष्ट्रपति

दक्षिण भारत राष्ट्रमत
dakshinbharat.com

नई दिल्ली/भाषा। राष्ट्रपति द्रौपदी मुर्मू ने मंगलवार को कहा कि वर्ष 2050 तक भारत न केवल अपने स्वच्छ ऊर्जा लक्ष्यों को पूरा करेगा, बल्कि वैश्विक सौर ऊर्जा मांग के एकीकरण और नवाचार, विनिर्माण तथा ज्ञान के आदान-प्रदान का केंद्र बनने का लक्ष्य भी रखता है। राष्ट्रपति ने अंतरराष्ट्रीय सौर गठबंधन (आईएसए) के आठवें सत्र को संबोधित करते हुए कहा कि जलवायु कार्रवाई और ग्रामीण समृद्धि के बीच तालमेल टिकाऊ वृद्धि की कुंजी है।

भारत की नवीकरणीय ऊर्जा की स्थापित क्षमता में चौथे, पवन ऊर्जा में चौथे और सौर ऊर्जा उत्पादन में तीसरे स्थान पर मौजूद होने का जिक्र करते हुए मुर्मू ने कहा,



यह हमारे मजबूत नीतिगत ढांचे और प्रतिबद्धता का प्रमाण है। उन्होंने कहा कि देश की स्थापित सौर क्षमता 120 गीगावाट को पार कर चुकी है, जो वर्ष 2030 तक 500 गीगावाट गैर-जीवाश्म ईंधन क्षमता हासिल करने की दिशा में एक बड़ा कदम है। उन्होंने कहा कि 'प्रधानमंत्री किसान ऊर्जा सुरक्षा एवं उद्यमान महाभियान' (पीएम-कुसुम) किसानों को ऊर्जा सुरक्षा

प्रदान करने के साथ भारत की इस प्रतिबद्धता को भी मजबूत कर रहा है कि वर्ष 2030 तक बिजली उत्पादन की 40 प्रतिशत क्षमता गैर-जीवाश्म स्रोतों से आएगी।

राष्ट्रपति ने कहा, भारत वर्ष 2050 तक केवल अपने स्वच्छ ऊर्जा लक्ष्यों को हासिल करने तक सीमित नहीं रहेगा, बल्कि वह वैश्विक सौर मांग को एकीकृत करने, नवाचार और विनिर्माण को

प्रोत्साहित करने वाला केंद्र भी बनना चाहता है। उन्होंने महिलाओं की भागीदारी को टिकाऊ वृद्धि का अहम हिस्सा बताते हुए कहा कि आईएसए की 'सोलर फॉर शी' पहल नीतियों, वित्तीय सहयोग और प्रशिक्षण के माध्यम से महिलाओं को सशक्त बना रही है।

अंतरराष्ट्रीय सौर गठबंधन (आईएसए) की शुरुआत 2015 में हुई थी और इसका स्थापना सम्मेलन 2018 में नई दिल्ली में आयोजित किया गया था।

मुर्मू ने कहा कि सौर ऊर्जा का विस्तार ऊर्जा के लोकतांत्रिकरण का मार्ग प्रशस्त करेगा, जिससे नागरिक न केवल उपभोक्ता बल्कि परिवर्तन के सहभागी बनेंगे। उन्होंने आईएसए के सदस्य देशों से 'मेगावाट की बजाय जीवन में आई रोशनी, सशक्त परिवारों और व्यापक रूप से बदले समुदायों से प्रगति मापने' की अपील भी की।

कफ सिरप हदसा:

मध्यप्रदेश में दवा कंपनी का मेडिकल प्रतिनिधि गिरफ्तार

छिंदवाड़ा (मध्यप्रदेश)

/भाषा। पुलिस ने कथित तौर पर जहरीला कोल्ड्रिक सिरप बनाने वाली कंपनी के एक मेडिकल प्रतिनिधि को गिरफ्तार किया है। इस सिरप के कारण मध्यप्रदेश में 24 बच्चों की मौत होने का संदेह है। एक अधिकारी ने मंगलवार को यह जानकारी दी। प्रतिबंधित मिलावटी कफ सिरप तमिलनाडु स्थित श्रीसन फार्मा कंपनी द्वारा बनाया जाता था। मौतों के बाद, तमिलनाडु सरकार ने श्रीसन फार्मा का निर्माण लाइसेंस रद्द कर दिया और कंपनी को बंद कर दिया। यहां परसिया के अनुविभागीय पुलिस अधिकारी जितेंद्र कुमार जाट ने बताया कि कंपनी के मेडिकल प्रतिनिधि सतीश वर्मा को रविवार-सोमवार की दरमियानी रात छिंदवाड़ा से गिरफ्तार किया गया और उससे पूछताछ की जा रही है। पुलिस ने अब तक इस मामले में छह लोगों को गिरफ्तार किया है, जिनमें फार्मा कंपनी के मासिक जी रंगनाथन और बच्चों को यह सिरप देने वाले डॉ. प्रवीण सोनी शामिल हैं। मध्यप्रदेश में अब तक, 24 बच्चों की 'कोल्ड्रिक' सिरप पीने के बाद कथित रूप से किडनी फेल होने के कारण मौत हो चुकी है जिनमें से ज्यादातर बच्चों पांच साल से कम उम्र के हैं। इसके अलावा, राजस्थान में भी इस कफ सिरप को पीने से कम से कम तीन बच्चों की मौत हो चुकी है।

समुद्री सुरक्षा को अब खतरे को रोकने के संकीर्ण नजरिये से नहीं देखा जा सकता : नौसेना प्रमुख

दक्षिण भारत राष्ट्रमत
dakshinbharat.com

देशों की किस्मत तय करने से लेकर मानवता का भविष्य लिखने तक, समुद्र हमेशा से "हमारी साझा किस्मत" का सबसे सच्चा पैमाना रहा है।



नई दिल्ली/भाषा। नौसेना प्रमुख एडमिरल दिनेश के. त्रिपाठी ने कहा कि जटिल और एक-दूसरे से आपस में जुड़ी हुई चुनौतियों के इस मुश्किल दौर में, समुद्री सुरक्षा को अब केवल खतरों को रोकने के संकीर्ण नजरिये से नहीं देखा जा सकता।

नौसेना प्रमुख ने यहां 'इंडो-पैसिफिक रीजनल डायलॉग' 2025 में अपने संबोधन में कहा कि इसे प्रोफेसर रीकमैन के 'डायनैक्सिक चैलेंज' के तौर पर समझने की जरूरत है, जो एक ऐसी चुनौती है जो गतिशील और जटिल दोनों है। नौसेना 28 से 30 अक्टूबर तक

मानेकशॉ सेंटर में तीन दिन के सम्मेलन का आयोजन कर रही है, जिसमें कई देशों के नौसेना अधिकारी और विशेषज्ञ हिस्सा ले रहे हैं।

एडमिरल त्रिपाठी ने कहा, "सदियों से, समुद्र सबसे पुराने रास्ते

रहे हैं -- जो सिर्फ वाणिज्य और संस्कृति ही नहीं, बल्कि जिज्ञासा और हिम्मत भी (एक जगह से दूसरी जगह) ले जाते हैं।" उन्होंने कहा कि देशों की किस्मत तय करने से लेकर मानवता का भविष्य लिखने तक, समुद्र हमेशा से "हमारी साझा किस्मत" का सबसे सच्चा पैमाना रहा है।

नौसेना प्रमुख ने कहा कि जटिल और एक-दूसरे से आपस में जुड़ी हुई चुनौतियों के इस मुश्किल दौर में, समुद्री सुरक्षा को अब सिर्फ खतरे को रोकने के संकीर्ण नजरिये से नहीं देखा जा सकता।



भारत 257 गीगावाट के साथ चौथा सबसे बड़ा नवीकरणीय ऊर्जा उत्पादक : प्रह्लाद जोशी

दक्षिण भारत राष्ट्रमत
dakshinbharat.com

नई दिल्ली/भाषा। केंद्रीय मंत्री प्रह्लाद जोशी ने मंगलवार को कहा कि भारत, नवीकरणीय ऊर्जा क्षमता के मामले में दुनिया का चौथा सबसे बड़ा देश है और इसकी क्षमता 257 गीगावाट है जो 2014 के 81 गीगावाट से तीन गुना अधिक है।

अंतरराष्ट्रीय सौर गठबंधन सभा के 8वें सत्र को संबोधित करते हुए केंद्रीय नवीन एवं नवीकरणीय ऊर्जा मंत्री ने कहा कि भारत की सौर क्षमता 2014 में 2.8 गीगावाट से बढ़कर आज 128 गीगावाट हो गई है। उन्होंने कहा, "भारत अब नवीकरणीय ऊर्जा क्षमता के मामले

में दुनिया का चौथा सबसे बड़ा देश है। नवीकरणीय ऊर्जा 2014 की 81 गीगावाट से बढ़कर आज 257 गीगावाट है।"

जोशी ने बताया कि सौर मॉड्यूल निर्माण क्षमता 2014 में दो गीगावाट से बढ़कर वर्तमान में 110 गीगावाट हो गई है। इसी तरह सौर सेल निर्माण भी शून्य से बढ़कर 27 गीगावाट हो गया। उन्होंने कहा कि प्रधानमंत्री नरेन्द्र मोदी के नेतृत्व में भारत ने गैर-जीवाश्म स्रोतों से 50 प्रतिशत क्षमता के राष्ट्रीय स्तर पर निर्धारित योगदान लक्ष्य को समय सीमा से पांच वर्ष पहले ही हासिल कर लिया। मंत्री ने कहा कि भारत के नवीकरणीय ऊर्जा शुल्क, चाहे वह सौर ऊर्जा हो, 'सोलर-प्लस-बैटरी' हो या हरित अमोनिया हो,

विश्व स्तर पर सबसे कम हैं। "यह स्वच्छ ऊर्जा को किफायती बनाने के लिए गति और कौशल को संयोजित करने की देश की क्षमता को दर्शाता है।" अंतरराष्ट्रीय ऊर्जा एजेंसी ने भारत के दुनिया का दूसरा सबसे बड़ा नवीकरणीय ऊर्जा बाजार बनने का अनुमान लगाया है।

जोशी ने कहा कि अंतरराष्ट्रीय नवीकरणीय ऊर्जा एजेंसी भारत को ऊर्जा परिवर्तन की एक महाशक्ति मानती है। जलवायु परिवर्तन प्रदर्शन सूचकांक में भी भारत शीर्ष प्रदर्शन करने वाले देशों में बना हुआ है। उन्होंने कहा कि वास्तव में जी-20 देशों में भारत एकमात्र ऐसा देश है, जिसने 2030 के नवीकरणीय ऊर्जा लक्ष्यों को 2021 में ही हासिल कर लिया है।

मोबाइल पर कॉलर का असली नाम दर्शाने वाली सुविधा को ट्राई की हरी झंडी

नई दिल्ली/भाषा। मोबाइल फोन पर आने वाली कॉल में अब कॉल करने वाले व्यक्ति का असली नाम प्रदर्शित किए जाने को लेकर दूरसंचार नियामक ट्राई ने दूरसंचार विभाग के प्रस्ताव से सहमति जता दी है। एक आधिकारिक बयान के मुताबिक, भारतीय दूरसंचार विनियामक प्राधिकरण (ट्राई) ने दूरसंचार विभाग के इस प्रस्ताव पर सहमति जताई है कि कॉल रिसीव करने वाले व्यक्ति के मोबाइल पर यह सुविधा डिफॉल्ट रूप से सक्रिय होगी। ट्राई ने फरवरी, 2024 में 'कॉलर का नाम प्रदर्शित करने वाली' (सीएनपी) सेवा पर अपनी सिफारिशों में कहा था कि यह सेवा केवल मांग रखने वाले उपभोक्ताओं को ही मुहैया कराई जाए। लेकिन दूरसंचार विभाग का कहना था कि यह सुविधा सभी उपयोगकर्ताओं के लिए स्वतः उपलब्ध होगी, जबकि अनिच्छुक उपभोक्ता इसे निष्क्रिय कराने का विकल्प रखेंगे। अब ट्राई ने दूरसंचार विभाग के इस विचार पर अपनी सहमति दे दी है। यह कदम फर्जी कॉल, डिजिटल गिरफ्तारी और वित्तीय धोखाधड़ी जैसी साइबर अपराध गतिविधियों को रोकने के उद्देश्य से उठाया गया है।

